

आकाशवाणी गोरखपुर
प्रादेशिक समाचार

दिनांक-03 दिसंबर 2024

7:20 AM

पहले मुख्य समाचार।

- मुख्यमंत्री योगी आदित्यनाथ ने की हर घर जल योजना की समीक्षा। जल जीवन मिशन के तहत परियोजना के कार्यों का थर्ड पार्टी सत्यापन कराने का दिया निर्देश।
- आशुलिपिक के छः सौ इकसठ पदों के लिये उत्तर प्रदेश अधिनस्थ सेवा चयन आयोग ने शुरू की भर्ती प्रक्रिया। छब्बीस दिसम्बर से शुरू होकर पच्चीस जनवरी दो हजार पच्चीस तक किये जा सकेंगे आवेदन।
- किसानों के दिल्ली कूच से ग्रेटर नोएडा में दिनभर रहा भारी जाम। मार्गों के निस्तारण के लिये नोएडा, ग्रेटर नोएडा और यमुना विकास प्राधिकरण ने मांगा एक हफ्ते का समय।
- अगले वर्ष अट्टारह मई को होगी जेईई एडवांस संयुक्त प्रवेश परीक्षा।

मुख्यमंत्री योगी आदित्यनाथ ने कल लखनऊ में हर घर जल योजना की प्रगति की समीक्षा करते हुए जल जीवन मिशन परियोजना के कार्यों का थर्ड पार्टी सत्यापन कराने का निर्देश दिया है। उन्होंने कहा है कि हर परियोजना के लिये नोडल अधिकारी नियुक्त किये जाएं जो स्थानीय जनप्रतिनिधियों के साथ समन्वय बना कर सभी काम समय से करायें। बैठक के दौरान मुख्यमंत्री ने जलापूर्ति के कार्यों के चलते खराब हुई सड़कों की मरम्मत का भी काम समय से पूरा कराने के निर्देश दिए। उन्होंने कहा कि जनप्रतिनिधियों से आवश्यक मार्ग दर्शन लिया जाए, जिसके आधार पर विभागीय अधिकारियों की जवाबदेही तय होगी। बैठक में मुख्यमंत्री ने बुंदेलखंड और विंध्य क्षेत्र सहित पूरे प्रदेश में जल जीवन मिशन के कार्यों के बारे में जानकारी ली। बैठक में जलशक्ति मंत्री स्वतंत्र देव सिंह, राज्यमंत्री रामकेश निषाद मौजूद रहे। उधर, प्रादेशिक कोऑपरेटिव डेयरी फेडरेशन की बैठक में मुख्यमंत्री ने निर्देश दिया कि दुग्ध सहकारी समिति से जुड़े कर्मचारियों को उचित प्रशिक्षण दिया जाय और उन्हें जरूरी उपकरण उपलब्ध कराये जायें। मुख्यमंत्री ने कहा कि दुग्ध उत्पादन में वृद्धि के लिये किसानों को बेहतर नस्ल के पशुओं के पालन के लिये जागरूक किया जाए। साथ ही उन्हें वैज्ञानिक तरीके से पशुओं के पालन-पोषण के लिये प्रशिक्षित कराया जाए।

उत्तर प्रदेश अधिनस्थ सेवा चयन आयोग ने आशुलिपिक के छः सौ इकसठ पदों के लिये भर्ती प्रक्रिया शुरू कर दी है। इस सम्बन्ध में आयोग की ओर से कल विज्ञापन जारी कर दिया गया है, जिसके मुताबिक छब्बीस दिसम्बर से ऑनलाइन आवेदन की प्रक्रिया शुरू होगी। पच्चीस जनवरी दो हजार पच्चीस तक आवेदन किये जा सकेंगे। शुल्क समायोजन और आवेदन में संशोधन की अन्तिम तारीख एक फरवरी निर्धारित की गयी है। सभी श्रेणियों के अभ्यर्थियों को पच्चीस रुपये ऑनलाइन आवेदन शुल्क जमा करना होगा। आयोग के सचिव अवनीश सक्सेना ने बताया कि आशुलिपिक मुख्य परीक्षा के लिये अभ्यर्थियों की छटनी वर्ष दो हजार तेइस की पीईटी के स्कोर के आधार पर की जायेगी। शून्य और ऋणात्मक अंक पाने वाले अभ्यर्थियों की छटनी नहीं की जायेगी। कुल छः सौ इकसठ पदों में से तीन सौ इक्कीस पद अनारक्षित श्रेणी के हैं जबकि एक सौ पचपन पद अनुसूचित जाति, चौदह पद अनुसूचित जनजाति, एक सौ पच्चीस पद अन्य पिछड़ा वर्ग और छियालीस पदों पर ईडब्ल्यूएस के अभ्यर्थियों की भर्ती होगी। श्री सक्सेना ने बताया कि ऐसे अभ्यर्थी जिनकी आयु एक जुलाई दो हजार चौबीस को अट्टारह वर्ष और अधिकतम चालीस वर्ष तक हो, वे फार्म भर सकेंगे।

संयुक्त किसान मोर्चे समेत अन्य किसान संगठनों की समस्याओं के समाधान के लिए ग्रेटर नोएडा, नोएडा, यमुना विकास प्राधिकरण ने एक हफ्ते का समय मांगा है। किसानों के साथ कई घंटे चली वार्ता में यमुना विकास प्राधिकरण के विशेष कार्यकारी अधिकारी शैलेन्द्र भाटिया, नोएडा प्राधिकरण के एसीईओ महेंद्र प्रसाद और ग्रेटर नोएडा प्राधिकरण के ओएसडी मौजूद रहे। बैठक में पुलिस प्रशासन के अधिकारी भी शामिल हुए। वार्ता के बाद किसानों ने प्राधिकरण के अधिकारियों की बात मानकर फिलहाल दलित प्रेरणा स्थल पर एक हफ्ते तक इंतजार करने पर अपनी सहमति दी है। कल सुबह अपनी मांगों को लेकर बड़ी संख्या में किसानों के दिल्ली की तरफ जाने से स्थानीय लोगों को भारी जाम से जूझना पड़ा। किसानों को दिल्ली में प्रवेश से रोकने के लिए पुलिस प्रशासन की टीम ने कड़े सुरक्षा इंतजाम किए थे। यातायात सुगम बनाने के लिए पीएसी, रैपिड एक्शन फोर्स भी लगाई गई। वहीं किसानों के आन्दोलन को देखते हुए कई स्कूलों में कक्षाएं ऑनलाइन मोड पर चलाई गईं।

प्रदेश में भारतीय जनता पार्टी के संगठन के चुनाव को लेकर कल लखनऊ के भाजपा मुख्यालय पर संगठनात्मक बैठक हुई। बैठक में पार्टी के प्रदेश अध्यक्ष भूपेन्द्र चौधरी, प्रदेश चुनाव अधिकारी महेन्द्र नाथ पांडेय, राष्ट्रीय महामंत्री एवं राष्ट्रीय चुनाव पर्यवेक्षक विनोद तावडे, प्रदेश महामंत्री संगठन धर्मपाल सिंह शामिल रहे। बैठक के बाद प्रदेश अध्यक्ष भूपेन्द्र चौधरी ने बताया कि यूपी में राष्ट्रीय अध्यक्ष ने महेन्द्रनाथ पांडेय को चुनाव अधिकारी बनाया है। उन्होंने कहा कि श्री पांडे के नेतृत्व में भाजपा संगठन की चुनाव की प्रक्रिया लोकतांत्रिक तरीके से आगे बढ़ाई जा रही है।

पार्टी ने लोकतांत्रिक तरीके से हम अपने संगठन की गठन की प्रक्रिया को भी पूरा करते हैं और हर तीसरे वर्ष हम लोग चुनाव करते हैं अपने संगठन का अपने कार्यकर्ताओं को काम देते हैं। इस वर्ष भारतीय जनता पार्टी उत्तर प्रदेश ने ढाई करोड़ से अधिक सदस्यता की है लगभग दो लाख सक्रिय सदस्य हम लोगों ने बनाए हैं। संगठन महापर्व के रूप में इस संगठन के गठन की प्रक्रिया को आरंभ किया है। उत्तर प्रदेश में माननीय राष्ट्रीय अध्यक्ष जी ने पूर्व प्रदेश अध्यक्ष और संगठन के मरम्मत महेंद्र नाथ पांडे जी को उत्तर प्रदेश का चुनाव अधिकारी बनाया है।

संयुक्त प्रवेश परीक्षा-जेईई एडवांस अगले वर्ष अठारह मई को आयोजित की जाएगी। यह जानकारी भारतीय प्रौद्योगिकी संस्थान आईआईटी कानपुर के जेईई एडवांस दो हजार पच्चीस के आयोजन अध्यक्ष ने प्रेस विज्ञप्ति के माध्यम से दी है। उन्होंने बताया कि परीक्षा का पहला प्रश्नपत्र सुबह नौ बजे से बारह बजे तक और दूसरा प्रश्नपत्र अपराह्न ढाई बजे से साढ़े पांच बजे तक होगा। दोनों प्रश्न पत्रों को देना अनिवार्य है।

गिरते भूजल स्तर को रोकने के लिए ग्रेटर नोएडा प्राधिकरण ने अब मीटर लगाकर पानी की बर्बादी रोकने का निर्णय किया है। ग्रेटर नोएडा प्राधिकरण के सीईओ एनजी रवि कुमार ने जल विभाग को निर्देश दिए हैं कि पानी की बचत के लिए सभी बल्क वाटर यूजर्स यानी रिहायशी इमारतों में पानी के मीटर लगाए जाएं। ग्रेटर नोएडा प्राधिकरण के जल विभाग के मैनेजर प्रभात शंकर ने बताया कि ये विशेष मीटर बैटरी से चलेंगे।

यह स्मार्ट मीटर है जो लेटेस्ट फीचर चल रहा है अभी एआई बेस्ड और आईओटी इनेबल्ड होंगे और ये आर्टिफिशियल इंटेलिजेंस के द्वारा गवर्न होंगे। इसमें स्मार्ट मीटरिंग में है की रियल टाइम वाटर सिस्टम को ये डिटेक्ट करेगा और कंट्रोल रूम में ये बताएगा की किस सोसाइटी को हम कितना पानी दिए और ये विदाउट पावर चलेगा इसमें किसी पावर की जरूरत नहीं होगी क्योंकि ये सिम ऑपरेटर रहेगा।

लोक निर्माण विभाग ने वाराणसी मंडल के लिए 15 सड़कों के निर्माण का प्रस्ताव भेजा है। 268 करोड़ से वाराणसी, चंदौली, जौनपुर और गाजीपुर में ये सड़कें बनाई जाएंगी। इन की लंबाई 124 किलोमीटर से ज्यादा होगी। सड़कें बनने के बाद इन मार्गों पर यातायात व्यवस्था और सुदृढ़ होगी। इनमें जौनपुर में पांच, चंदौली में चार और गाजीपुर तथा वाराणसी में तीन तीन सड़कें बनाई जाएंगी। पीडब्ल्यूडी के मुख्य अभियंता अभिनेश कुमार ने बताया कि सर्वे करने के बाद इनकी डीपीआर तैयार की जा चुकी है। प्रस्तावित 13 सड़कों का प्रस्ताव शासन को भेज दिया गया है और दो के लिए प्रस्ताव बाद में भेजा जाएगा।

अयोध्या, वाराणसी और आगरा की ही तरह अब भगवान बुद्ध की महापरिनिर्वाण स्थली कुशीनगर में भी पर्यटक पुलिस के रूप में पूर्व सैनिकों की तैनाती होगी। उप निदेशक पर्यटन रवींद्र कुमार ने बताया कि इस संबंध में शासन को प्रस्ताव भेज दिया गया है। उन्होंने बताया कि पर्यटन पुलिस की तैनाती महापरिनिर्वाण बुद्ध मन्दिर, माथा कुंवर बुद्धमन्दिर और रामाभार स्तूप सहित कुशीनगर इंटरनेशनल एयरपोर्ट पर भी होगी। पर्यटक पुलिस के रूप में तैनात पूर्व सैनिक, पर्यटकों को गाइड और सुरक्षा प्रदान करने के साथ अन्य आवश्यक सहयोग भी करेंगे।

गोरखपुर में चल रही महंत अवैद्यनाथ अखिल भारतीय पुरुष कबड्डी प्रतियोगिता के दूसरे दिन नौ ग्रुप मैच खेले गये, जिसमें बारह टीमों ने हिस्सा लिया। हमारे प्रतिनिधि की रिपोर्ट-

महंत अवैद्यनाथ प्राइज मनी कबड्डी प्रतियोगिता में कल 9 ग्रुप मैच खेले गए, जिसमें 12 टीमों ने भाग लिया आज नॉक आउट मैच खेला जाएगा। कबड्डी प्रतियोगिता का शुभारंभ 1 दिसंबर को खेल मंत्री गिरीश चंद्र यादव ने किया था। इसका समापन 4 दिसंबर को मुख्यमंत्री योगी आदित्यनाथ करेंगे। गिरीश नारायण चौबे आकाशवाणी समाचार, गोरखपुर।

प्रतियोगिता में विजेता टीम को दो लाख रुपये और उपविजेता को एक लाख रुपये का पुरस्कार दिया जाएगा। इसके अलावा दो टीमों को 50-50 हजार रुपये पुरस्कार स्वरूप दिए जाएंगे।
